

కిందటిసారి వెళ్ళినప్పుడు ఒక మహావృక్షం - నాయుడు - ఇంట్లోనే ఉన్నాను. ఏవేవో చెబుతూ మాటల సందర్భంలో కొన్ని మార్పుల గురించి చెప్పేడు.

“... బ్రాహ్మణుల చేతుల్లోంచి భూములు బ్రాహ్మణేతర అగ్రకులాల వారి చేతుల్లోకి వెళ్లేవరకే ఎంతో కొంతవరకూ భూసంస్కరణలు జరిగాయి. ఆ తరువాత రాజ్యాధికారం బ్రాహ్మణేతర అగ్రకులాల వారి చేతుల్లోకి వెళ్ళిపోయింది. వారు ఉన్నత వ్యావసాయక వర్గం వారు కావడం వల్ల ఏదో రూపంలో ఏదో మార్గంలో భూసంస్కరణలు మరింక జరగకుండా అడ్డుకుంటూ వస్తున్నారు. పేద రైతుల చేతుల్లోకి భూములు వెళ్ళకుండా అడ్డుకుంటూ వస్తున్నారు. అంతే కాకుండా, పేద రైతుల భూములు పెద్దవారి చేతుల్లోకి వెళ్ళిపోతూ వస్తున్నాయి. భూ సంస్కరణల కోసం జరిగే ఉద్యమాలను నియంతలుగా, నిరంకుశంగా అణచివేస్తూ వస్తున్నారు... ఆ విధంగా ఏవేవో మాటలు విషాదంగా అంతే కాకుండా గర్వంగా చెప్పేస్తూ ఏవేవో మార్పులు చెప్పుకుంటూ వచ్చేడు.

“దోపిడీ వెనుక క్రూరమైన దౌర్జన్యం ఎప్పుడూ ఉంటుంది. కాలక్రమంలో శ్రమ దోపిడీతోపాటు ఆస్తి దోపిడీ కూడా ప్రబలమై పోతూ వస్తోంది. దౌర్జన్యం రక్తపాతంలా వ్యవస్థీకరణ జరిగిపోతోంది” అని కూడా అతడే చెప్పేడు.

కాలసర్పం క్రూరమైంది. క్రూరంగా కఠినంగా కర్కశంగా కఠోరంగా కాలాన్ని కబళించేస్తోంది.

పదవీ విరమణ చేసేశాను. తీరిగ్గా ఉన్నాను. మా ఊళ్లో ఇప్పుడు మాకేమి లేకపోయినా, అక్కడ కొన్ని రోజులు గడపాలనుకున్నాను. ఆ ప్రాంతంలో నాకు చాలా గ్రామాలతో పరిచయం ఉంది. అవన్నీ తిరిగి చూడాలనుకున్నాను.

మా ఊరు వెళ్ళాను. నా స్నేహితుడు దొర ఇంట్లో బస చేశాను. అతడు దొర అవడం వల్ల అతణ్ణి నాయుడని ఎవరు పిల్చినా నాలుక కోసేస్తాడు! అది గుర్తుంచుకుని జాగ్రత్తగా పిలుస్తున్నాను. అతడు మహావృక్ష దశ నుండి మహామహావృక్షంగా మారుతున్న దశలో ఉన్నాడు

దొర ఇంట్లో ఉంటూ రోజుకో ఊరు తిరిగొస్తున్నాను. ఒక్కొక్కప్పుడు రోజుకు రెండో మూడో ఊళ్ళు కూడా చుట్టబెట్టి వస్తున్నాను.

అలా పదిహేను రోజులు గడిపేశాను. వెళ్ళిపోతానని దొరతో చెప్పేను.

ఒకరోజు పూర్తిగా నాతో గడపాలని అన్ని పనులూ మానేసి ఇంట్లో కూర్చున్నాడు.

‘నువ్ ఏం చూశావో చెప్పు’

‘నువ్ రోజూ ఏం చూస్తున్నావో... నేనూ అదే చూశాను.’

‘తప్పించుకోకు... నిజం చెప్పు’

‘... అప్పుడెలాగుందో ఇప్పుడూ అలాగే ఉంది. అంతా కంపే. దుర్భరంగా ఉంది. రోడ్లు లేవు. నీళ్లు లేవు. కాలకృత్యాలు తీర్చుకోడానికి సదుపాయాలు లేవు. నడిచే దార్లే గతి... కూలిపోతున్న బడి... చదువులేని బడి.. వైద్యం లేదు. విద్యుత్తులేదు. ఇళ్లు పాతబడిపోయాయి. పడిపోయేలా ఉన్నాయి. ఇంటికప్పులు ఎండిపోయి తాటికమ్మలు జారిపోతున్నాయి. తిండిలేని చిన్న రైతులు... ఉపాధి కోల్పోయిన పేద ప్రజలు... ఎక్కడ చూసినా నిరాశ... విషాదం... నిరుద్యోగం... కన్నీరు... పేదరికం... అభద్రత... భయం... ఒకప్పుడు కూలీలుగా ఉండేవాళ్లు ఇప్పుడిక్కడ కూలిపనులు దొరక్క ఊళ్లు వదిలేసి వలసపోతున్నారు... చిన్న రైతుల భూములు మహావృక్షాల చేతుల్లోకి వెళ్ళిపోవడం వల్ల వారు ఆ భూముల్లోనే కూలీలుగా మారిపోయారు. మధ్యతరగతి రైతులు చిన్న రైతులుగా మారిపోయి, అటు కూలిపనీ - ఇటు చిన్న వ్యవసాయం - చేసుకుంటున్నారు. అలా చెప్పుకుంటూ పోతే చాలా ఉంది..’

కొద్ది క్షణాలు నిశ్శబ్దం.

‘... ప్రజలకు అంత నిస్సహాయంగా పడి ఉండాల్సిన అవసరం ఏముందో నాకు తెలీదు!...’ అని అతడు మేకలా గర్జించి పులిలా నవ్వేశాడు.

‘మరింకా ఏం చూశావో చెప్పు?’ అన్నాడు పులిలా గర్జించి మేకలా నవ్వుతూ.

‘ఆనాటి నాలుగైదు వృక్షాలు మహావృక్షాలుగా - ఆనాటి మహావృక్షాలు మహా మహా వృక్షాలుగా పెరిగారు... మరో ఐదారు కొత్త వృక్షాలు వచ్చాయి... నేను వారందర్నీ కలుసుకున్నాను. వారందరూ నా పట్ల స్నేహంగా ప్రేమగా ఉన్నారు. వారి ఆస్తులూ, భవనాలూ, వ్యాపారాలూ, వారి పుత్రుల పెద్ద పెద్ద చదువులూ, ఉద్యోగాలూ - వారి వారి రాజకీయ పదవులూ.. అలా అలా ఎన్నో ఎన్నో విషయాలు నీలాగే వారు కూడా ప్రేమపూర్వకంగా చెప్పారు. అదంతా మన

ప్రాంతపు అభివృద్ధిగా మన ప్రజల అభివృద్ధిగా చాలా గర్వంగా చెప్పేరు. నాకదంతా ఒహాలా కనిపిస్తోంది! మన ప్రాంతమంతా ప్రజలది కానట్లు... పది మందిది మాత్రమే అయిపోయినట్లు... అంతా అంతా అలా కనిపిస్తోంది...'

దొర మౌనంగా ప్రశాంతంగా ప్రేమగా స్నేహంగా చిరునవ్వుతో నా మొహంలోకి చూస్తూ నేను చెప్పిందంతా విన్నాడు. నేను మౌనంగా ఉండిపోయాను.

కొద్ది క్షణాల తరువాత నోరు విప్పేడు.

“... సిద్ధాంతం - ఆశయం - ఆదర్శం - ఆచరణ - ప్రజావిశ్వాసం - ప్రజల పట్ల బాధ్యత - ఉన్న రాజకీయ పార్టీ ఇవాళ ఏ ఒక్కటీ లేదు. రాజ్యాధికారం మాత్రమే కావాల్సిన అవకాశవాద బందిపోటు - వెన్నుపోటు - రాజకీయ ముఠాలు ఏర్పడిపోయాయి... రాజ్యాధికారంలో రొట్టెముక్క - కావాల్సినంత రొట్టెముక్క దొరకని వాళ్లు - ఎవరి ముఠా వాళ్లు ఏర్పర్చుకుంటూ వస్తున్నారు. రాజ్యాధికార మృగ కామంలో ధనాధిపత్య పశుకామంలో - ప్రజలు లేని, ప్రజా విశ్వాసమనే ప్రాణం లేని ప్రజాస్వామ్య శవాన్ని జబ్బు బలం కల దోపిడీ రాజకీయ ముఠాలు మోస్తున్నారు. నేను కూడా అంతే! నేనూ మోస్తున్నాను...! ధనిక స్వామ్యం పెట్టుబడిదారీ స్వామ్యంగా - కార్పొరేట్ పెట్టుబడిదారీ స్వామ్యంగా - పరిణామం చెందుతూ వస్తోంది. ప్రపంచీకరణ ప్రభావంలో కార్పొరేట్ పెట్టుబడిదారీ స్వామ్యం - మళ్లీ కార్పొరేట్ ధనికస్వామ్యంలోకి వెళ్ళిపోతోంది. వృక్షాలూ - మహా వృక్షాలూ కూడా - కూలిపోవచ్చు. మహామహా వృక్షాలు మాత్రమే ఉంటాయి...” ఆ విధంగా అతడు చిరు విషాదంలో మహా ప్రశాంతంగా మనసు విప్పి చెప్పి నా పట్ల ప్రేమను చూపించేడు.

పెద్దవారితో పరిచయం వల్ల ఎన్నో తెలుసుకోగలం!



ఆరోజు తిరుగు ప్రయాణం. కన్నమ్మ ఇంటికి వెళ్లాను.

కన్నమ్మ ఇంటి ముందు తాటి తడవల కుక్కి మంచం మీద కూర్చున్నాను. వాళ్లతో ఏవేవో మాట్లాడుతున్నాను. కన్నమ్మ మనుమరాలు కాళి గరువులోంచి వస్తోంది. పదో తరగతి చదివి మానేసిందిట. మిగిలిన చిన్న గరువు ముక్కలో కూరగాయలు పండిస్తూ కుటుంబాన్ని పోషిస్తోంది.

నేనెవరో కాళికి తెలీదు. నన్ను చూసింది. మహావృక్షాల మనిషి ననుకుందో ఏమో నిప్పులు కురుస్తూ నా దగ్గరకు వచ్చేసింది.

“... నెగు! నెగిసెల్లిపో! నీ మొగమెలగుందో నీకు తెలుసా?... అద్దవిత్తాను సూసుకో!... మా బతుకులు మింగేసే పులినాగుంది. మా బతుకులు కాటేసే పాము నాగుంది! నెగు! నెగిసెల్లిపో! ఇంకా మాకాడ మా ఊళ్లలో ఏదైనా బూవి మిగిలి ఉందేమో మింగేద్దావని ఒచ్చినట్టున్నావ్. ఏదైనా ఇంకా ఉండిపోయిందేమో తన్నుకు పోదావని వచ్చినట్టున్నావ్! నెగు! నెగిసెల్లిపో! నేకపోతే పీకట్టుకొని ఊరు బయట గెడ్డలోకి ఇసిరేత్తా! నాను అగ్గిమంటనని నీకు తెల్లేటి? ఆళ్ళేరీ! ఆ బోకరు గాళ్ళేరీ! ఆ తారుపుగాళ్ళేరీ? ఆళ్లు కార్యకర్తలంట కార్యకర్తలు! మేకలను జంపి పులులను మేపేరగిడినులు! ఆళ్లే రాజ్ఞేన్ని నడపతున్నారు. ఆళ్లని జుత్తట్టుకు గుంజి గుండెల మీద గుద్ది మక్కలిరగదంతే... నీలాటోళ్లు కాళ్లు తెగిన పచ్చినాగ విలవిల కొట్టుకుంటూ గూకుంతారు. మరింక నెగు! మరేదగా ఎల్లు!... ఏరీ ఆ తారుపుగోళ్లు? ఆళ్లేరీ...?!

కాళి మహాజ్వాలగా విరుచుకువడిపోతోంది. ఆమె నెవరూ అడ్డుకోలేకపోయారు. ఆమె చెప్పినట్లే నేను మర్యాదగా లేచి వెళ్లిపోయాను.

★ ★ ★

అటు కన్నమ్మ మాటలు గానీ - ఇటు కాళిమాటలు గానీ - నేను మర్చిపోలేకపోతున్నాను!

స్వచ్ఛమైన ప్రేమ - దోపిడీ హింసలమీద తిరుగుబాటు - ఆ రెండూ కూడా మహోన్నతమైన సామాజిక జీవన విలువలని నేను అనుకుంటున్నాను!

★ ★ ★

(ఆదివారం ఆంధ్రభూమి - 23.02.2003)

ఒక రోజు ఉదయం

ఒక రోజు ఉదయం...

గతాన్ని వెంటాడుతూ నడుస్తున్నాను. వర్తమానాన్ని వేటాడుతూ నడుస్తున్నాను. రేపటిని వెదుకుతూ నడుస్తున్నాను.

ఎదురుగా బస్సు జోరుగా భారంగా వస్తోంది. రోడ్డు పక్కకు తప్పుకున్నాను. చెట్టుకింద నిలబడ్డాను. పండిపోయిన ఆకులు టపటపమని రాలుతున్నాయి. పండిపోయిన నా జీవితం కూడా పండుటాకులా అలా రాలిపోతుంది కదా అని ఆలోచిస్తూ నిలబడ్డాను.

‘ఇంకా ఆడుతున్నావేంటిరా? ఏదైపోయింది! స్నానానికెళ్లవా! బడికెళ్లవా?’ ఆ ఇంటి యిల్లాలు కొడుకుని కేకలేస్తోంది.

ఆ ఇల్లు రామిరెడ్డిది. అతడు టేకు చెట్ల పెంపకానికి సంబంధించిన కంపెనీ పెట్టేడు. పబ్లిక్ ఇష్యూలో షేర్లు అమ్మేడు. కోట్లు కూడగట్టేడు. కొంత భూమి కొన్నాడు. కొంత ఆక్రమించుకున్నాడట! మొక్కలు లేవు! చెట్లు లేవు! ఏవీ లేవు! కోట్లకు పడగెత్తేడు. రెండు వేట కుక్కలను పెంచుతున్నాడు. ఆ భూమి పొలిమేరల్లోకి కూడా ఎవడూ వెళ్ళలేకుండా ఆ కుక్కలు అడ్డుకుంటూ ఉంటాయట! ఆ డబ్బుతో పెద్దపెద్ద కాంట్రాక్టులు చేస్తున్నాడట! అతడు రాజకీయ ఉద్యోగవర్గాలకు లాభాల్లో వాటాలు పంచిపెడుతూ ఉంటాడట!

అక్కడ్నుంచి కదిలేను. ముందుకు నడుస్తున్నాను. ఇద్దరు యువకులు స్కూటర్ మీద వస్తున్నారు. జోరుగా వస్తున్నారు. ఒకడి భుజంమీద మరొకడు చేయి వేసుకుని కబుర్లు చెప్పుకుంటూ జోరుజోరుగా వస్తున్నారు. భయం వేసింది. రోడ్డు పక్కకు తప్పుకున్నాను. చెట్టుకింద నిలబడ్డాను. ఎదురుగా వర్మగారి ఫ్రైవేట్ కాలేజీ వుంది. ఆయన పెద్ద చదువులు చదివేడు. పరీక్షల్లో ఏ ప్రశ్నలు, ఎటువంటి ప్రశ్నలు వస్తాయో వారికి తెలుసు. వారు తెలుసుకుంటారు. వారు తెలుసుకోగలరు. కాలేజీకి మంచి పేరుంది. అక్షర వ్యాపారపు దోపిడీ అక్కడ ప్రతి అక్షరంలోనూ కనబడుతుంది. కాలేజీ భవనాన్ని ఆనుకొని వారి నివాసభవనముంది. వారి పిల్లలు కుక్కలతో రోడ్డుమీద ఆడుతున్నారు. మట్టిలో ఆడుతున్నారు. ఆ ఇల్లాలు అది చూసింది. ఆమె పిల్లల మీద మండిపడుతోంది.